

आज़ादी आंदोलन में सिंधी भेनरुनि जो योगदान

- सम्पादक मंडल

सच्चे भारत देश में जिते अंग्रेज़ी हुकूमत खे भज़ाइन लाइ भाउरनि पंहिंजो जीवन अर्पण करे छड़ियो, उते सिंध जूं भेनरूं बि अगियां वधियूं। उन्हनि आज़ादीअ खे हासिल करण में लगातार पंहिंजो सहयोगु डिनो। हिन आज़ादीअ जी लड़ाईअ में भेनरुनि जी जफ़ाकशीअ क्रांतीअ जी नई लहर पैदा करे छड़ी। उन्हनि घणनि ई मोर्चनि ते भाउरनि सां गड्डु कुल्हे सां कुल्हो मिलाए बहादुरीअ जी साबिती डिनी। अजु बि भेनरु हर खेत्र में भाउरनि खे पुठियां छडे अगिते वधी रहियूं आहिनि। इहा हिक अद्भुत खुशीअ भरी देन आहे।

अहिड़ी तरह आज़ादीअ जे आंदोलन में सिंध जी भेनरु बि पुठिते न रहियूं उहे बि घर छडे भाउरनि सां गड्डु निकितयूं ऐं लड़ाईअ में पंहिंजो पूरो साथु डिनाऊं।

हिन आज़ादीअ जे आंदोलन जे दौरान सिंधी भेनरुनि जो बि हिक खासि मिसाल रहियो त जाल-मुड़िस जा केतिरा ई जोड़ा गड़िजी बहरो वठंदा रहिया, जिनमें कुछ नाला आहिनि श्री हीरानन्द करमचन्द ऐं उनजी ज़ाल कमला, श्री नारायणदास संदसि ज़ाल सरला देवी, श्री आसूदोमल गिदवाणी ऐं गंगाबाई, श्री सेवकराम करमचन्द ऐं शीलावंती, श्री हासोमल ईसरदास ऐं देवी बाई, प्रो. शामनदास वासवाणी ऐं सती, चोइथराम टी. वलेचा ऐं संदसि पत्नि सुंदरी, श्री मेठाराम हरुमल ऐं गंगा, श्री रोची थावाणी ऐं कमला, श्री दीपचन्द ऐं मोहिनी, श्री साधूराम खिलनाणी ऐं जमना, श्री दादूमल बालचन्द ऐं कमला देवी, मास्तरु नारायणदास धनजाणी ऐं रुकमणी देवी तंहिं खां सवाई श्री ईश्वर हरिदास सां गड्डु संदसि ज़ाल मोहिनी ऐं बियूं केतिरियूं ई भेनरूं आहिनि, जिन मां असांखे प्रेरणा मिले थी, जिन जे नक्शे कदम ते हली सधिजे थो, जिनमें आहिनि- लक्ष्मीदेवी जेका बिल्कुल अणपढ़ियल हूंदे बि घर में रहंदे बि उनखे अहिड़ी प्रेरणा अलाए किथां मिली जो आज़ादीअ जे आंदोलन में भागु वठण लाइ घर मां निकिरी पेई।

1932 जे शुरुआत में सविनय अवज्ञा आंदोलन जे दौरान जज संदसि खिलाफ़ बिनि सालनि जे कठोर कारावास सां गड्ड 500 रु. जो डंडु या कुल छहनि महिननि जो कठोर कारावास जो आदेश डिनो। पर लक्ष्मीअ बहादुरीअ ऐं वीरता जो अहिड़ो त योगदान डिनो जो चौधारी हाहाकार मची वियो। आज्ञादीअ जे लड़ाईअ में बियनि बि केतिरनि वडुनि-वडुनि घरनि जे ज़ालुनि बहिरो वरितो, जेके पंहिंजो सुख ऐं आरामु फिटए हिन महान कम में जुंबी वेयूं ऐं केतिरयूं ई तकलीफूं सहणियूं पियनि।

हिक ब्री देश भगुतण हुई कुमारी सरला नरसाई, जेका बिटी ग्रेजुएट हुई ऐं सक्खर जे हाईस्कूल में प्रिंसीपल हुई, उन भारत छोड़ो आंदोलन में बहिरो वठण खातिर पंहिंजो प्रिंसीपाल पद छड़े डिनो ऐं हिन आंदोलन जे दौरान बिनि सालनि खां बि वधीक वक्त कैदीअ जे रूप में जेल में रही, देश खातिर सज़ी उमिरि कुंवारी रही। अहिड़ी ई हिक ब्री भेण गोमी जेका लीलाराम चंदीरामाणी जी धीअ हुई, जंहिंजो वकालत में सुठो नालो हो, उनजी भेण सतीअ बि आंदोलन में पंहिंजू सेवाऊं डिनियूं।

वडु घराणियुनि खां सवाइ बियूं बि समाज सेवी नारियूं जेके मिडल क्लास ऐं हेठियनि तबकनि जे परिवारनि जूं हुयूं, तिन बि हिन पुज जे यज्ञ में पूरो-पूरो सहयोग डिनो।

कराची शहर इनकरे बि मशहूर थियो जो उते धरना, बहिष्कार, आंदोलन, नशाबंदी जे खिलाफ़ मोर्चा वगेरह कढण करे भेनरुनि जी गिरफ्तारी थींदी हुई त वरी बियूं भेनरु तियारु थी मोर्चा संभालींदियूं हुयूं।

1930 में लूण ते ढल लाइ सत्याग्रह आंदोलन थियो त कराची सिंध में अहिड़ो त नज़ारो डिसण आयो जेको किथे डिसण लाइ न मिले। चवनि था त चइनि खां पंज हज़ार भेनरुनि गड्डिजी जुलूस जे रूप में समुंड किनारे वजी लूण ठाहियो, जंहिंकरे उन डींहं खां पोइ ब्रिटिश कानून कराचीअ मां गुमु थी वियो।

कराचीअ में विदेशी कपिड़नि विकणण वारनि शाहूकारनि जे खिलाफ़ सत्याग्रह कयाऊं। हिक रात पुलिस सत्याग्रह करण वारनि मथां अची धमकी ऐं सभिनी खे पकिड़े वठी वेई। पर भेनरु घबरायूं कोन, डिनियूं कोन- पार्वती गिदवाणी, कस्तूरबेन जहिड़ियुनि वीर निडर नारियुनि बियनि भेनरुनि खे रात जो ई जागाए बिए डींहं जी तियारी करण लाइ चयो ऐं सुबुह जो चई बजे गोरधनदास कपड़ा मार्केट में गड्डु थियण लाइ हिदायत कई।

जेठी सिपाहीमलाणी, डॉ. पोपटलाल सां गड्डु मिली एम्बुलेंस ऐं बियनि तियारियुनि जो बंदोबस्तु करे वरितो। पर रात खां ई अगु 30-40 कार्यकर्ताउनि खे पुलिस गिरफ्तारु करे वरितो।

भारतीय अखबारुनि इहो छापयो त कराचीअ में लगे थो त सरकार वजूद में कोन्हे। तडुहिं कपड़ा मार्केट काबूअ में आयो ऐं भेनरुनि जे कुर्बानियुनि पंहिंजो रंगु डेखारियो, जंहिंकरे वापारी जिन इग्लैंड में लगल मिलुनि सां कयल सौदो टोड़े छड़ियो। अहिड़ीअ तरह आज्ञादीअ जे आंदोलन में सिंधी भेनरुनि जो काम्याब योगदानु भुलाए नथो सघिजे।

नवां लफ़्ज :

बहिरो = भागु वठणु, हिस्सो वठणु ।

कारावास = जेल जी सज़ा।

ढल = टैक्स, कर।

सत्याग्रह = सच ते अडोल रहण लाइ बुख हड़ताल।

:: अभ्यास ::

सुवाल:1. हेठियनि सुवालनि जा जवाब डियो:-

- (i) आज़ादीअ जी लड़ाईअ में कहिड़नि सिन्धी जोड़नि भागु वरितो?
- (ii) आज़ादी आंदोलन में सिंधी भेनरुनि जे योगदान मां तव्हीं छा था समुझियो?
- (iii) असांजूं कहिड़ियूं स्त्रियूं प्रेरणा स्त्रोत रहियूं आहिनि?
- (iv) कुमारी सरला नरसाई जे बारे में तव्हां खे कहिड़ी ज्ञाण आहे?
- (v) 'सत्याग्रह आंदोलन' में सिंध जी नारियुनि कहिड़ो योगदान डिनो आहे?
- (i) ज़ेठी सिपहमलाणी जे योगदान ते रोशनी विझो।
- (ii) आज़ाद भारत लाइ तव्हां जा कहिड़ा फ़र्ज थींदा?

